



ДЕЛ ОД ПОСЕТИТЕ НА ГРАДОВИ ВО СВЕТОТ ВО ПУБЛИКАЦИЈАТА „СВЕТОТ НА ДЛАНКА“ НА СЛАВЕ КАТИН

Кубанската култура е доста богата и има силни влијанија од Шпанија и Африка. Спортот е една од најго-лемите преокупации на народот. Поради поранешната блискост со Соединетите Американски Држави, во Куба се популарни спортовите кои се среќаваат во Северна Америка. Најпопуларен спорт е бејзболот, но доста популарни спортови се и одбојката, кошарката, крикетот, атле-тиката и, се разбира, боксот. Меѓутоа, за нас кубанската музика беше нешто највозбудливо. Таа е доста богата и е еден вид симбол за кубанската култура. Главен елемент во кубанската музика е јужноамериканскиот мелос,

што е основа за голем број музички правци како салса, румба и мамбо. Исто така, позната е кубанската ча-ча-ча. Затоа и Куба често се нарекува дека е земјата на убавите плажи, музиката, играта, спортот...

Во врска со музиката во Куба треба да се каже дека во сите домови, општествени простории, а особено по хотелите се слуша различна музика. Меѓутоа, Кубанците ја негуваат латиноамериканската музика и во хотелот „Пунтарена“. Па така, додека престојувавме во хотелот, секоја вечер имаше оркестар кој нè забавуваше нас гостите, се пееше и се играше како да бевме во Македонија.

Една вечер бевме во друштво на германски и канадски туристи кои, исто така се одушевуваа на кубанската музика. Притоа, знаејќи ги вредностите на македонската музика, не прашаа кое е нашето мислење. Тогаш им рековме дека во Македонија постои поговорка дека гостинот не треба да пее, оти ќе биде натпеан, не треба да свири, оти ќе биде натсвилен и дека не треба да игра, бидејќи ќе биде надигран.

Сето тоа важи и за Куба, исто како во Македонија, меѓутоа, во Куба плус не треба да пиеш, оти ќе бидеш натпиен, односно опиен. Правило кое го потврдивме при нашиот престој, особено кај туристите од Германија.

Во текот на нашиот престој во Куба ја посетивме Хавана (шпански: *La Habana*) која е главен град на Куба и во кој живеат околу 2,5 милиони жители. Тој е најголем град во Куба и на Карибите. Хавана се наоѓа на околу 160 км југозападно од Ки Вест на Флорида. Градот Хавана е една од покраините на Куба.

Конквистадорот Диего Веласкез де Куелјар ја основал Хавана во 1515 година, на јужниот брег на островот, блиску до денешниот град Сиргидеро де Батабано. Градот Хавана бил преселен на сегашната локација (тогаш позната како Карењас) во 1519 година.

Хавана првобитно била трговско пристаниште, а станала главен град на шпанската колонија Куба во 1607 година, како и главно пристаниште на шпанските колонии во Новиот свет. Хавана е прекрасен и возбудлив град, бидејќи претставува синтеза на екстремно старото и прогресивното ново. Таа полека се спушта кон морето, кое ја прави

да биде привлечна метропола. Архитектонски гледано, пак, Хавана е како една грациозна старица која седи од страна на морето, со очите загледана кон длабоките сини бранови на теснецот кон Флорида.

Улиците на Хавана се живописни. По нив се движат стари американски автомобили од предреволюционерното време заедно со руски “лади” и “москвичи”, како и најнови руски автомобили.

Во исто време Куба како да е чекор назад во времето, и тоа е необично и истовремено возбудливо, иако човек може се прашува колку долго може да трае тоа. И разбирливо е тоа. Но, денес населението од Хавана сака да го модернизира градот и да го обнови, но треба да го задржи уникатниот оригинален карактер, кој му пркоси на времето во периодот од изминатите шеесетина лета.

Нашето Варадеро е неверојатно место, главно, поради тоа што е убаво, пријатно, привлечно и чудно место. Тоа е храмот на Хемингвеј, каде светски познатиот писател изградил кука во непосредна близина на големиот гангстер Ал Капоне. Затоа овој дел на Куба бил привлечен во минатото, а и во сегашноста.

Инаку, Кубанците се неверојатно добри луѓе. Тие во материјална смисла на зборот имаат многу малку, но се весели, гостоприемливи, задоволни како во нивните раце да го држат богатството на овој свет. Кубанските куќи во селата се лоши, стари и трошни, без цврсти прозорци и врати, заработувачката е мала, но секој Кубанец има широко отворено срце што ретко може да се сретне на друго место

И покрај тоа што Кубанците живеат сиромашно, меѓутоа тие се среќни, задоволни, пијат рум, пеат, седат во импровизираните кафулиња од трска со буриња наместо маси, ги забавуваат туристите за ситни пари, за неколку долари, а над нив висат фотографии на Че Гевара. Веројатно од сонцето, здравата храна и, се разбира генот, Кубанците, особено женскиот пол се многу убави, симпатични, благородни... Таму има одлична природа и забава. Затоа и многу Канаѓани, а многу туристи и намерници од целиот свет доаѓаат да ја посетат Куба.



пишува: **СЛАВЕ КАТИН** □ □